



धर्मस्वरूपविमर्शः

विष्णु प्रसाद शर्मा
धर्मशास्त्राचार्य

Gmail: pyuthanivishnu@gmail.com

लेखसारः

धार्मिकसामाजिकदृष्ट्या धर्मस्य धर्मशास्त्रविषयाणाञ्च समीक्षात्मकाध्ययनं तस्य विश्लेषणं, विवेचनं मुख्यप्रतिपाद्यविषयरूपेण मन्यते । धर्मतत्त्वसाधनाय च अन्यशास्त्रस्य अपेक्षया धर्मशास्त्रस्य भूमिका महती वर्तते । धर्मतत्त्वं, धर्मशास्त्रीय मान्यता ये न स्वीकुर्वन्ति धर्मशास्त्रपारगतेन नवीनोदित-आचार्यवर्येण पूर्णरूपेण खण्डिताः सन्ति । तस्य कार्यकुशलता निरर्थको भवति ।

धर्मशास्त्रं तु वै स्मृतिः इत्युक्तेः मन्वत्रिविष्णुयाज्ञवल्क्यादीनां स्मृतयः धर्मशास्त्रनाम्ना प्रसिद्धाः सन्ति । तासु मनुस्मृतिः सर्वश्रेष्ठा सर्वज्येष्ठा च मन्यते । एवं प्रकारेण याज्ञवल्क्यस्मृतिः अपि अग्रस्थानं प्राप्यते । अस्य ग्रन्थे आचारव्यवहारप्रायश्चित्तसम्बद्धाः सर्वे विषयाः सरलया गिरा अतिविस्तरेण निरूपिताः सन्ति । धर्मशास्त्रविषयमवलम्ब्य पिपठिषूणां प्रियपाठक-सज्जनवृन्द-जिज्ञासु-शास्त्रानुयायीनां कृते कुल्लूकभट्ट-मन्वर्थमुक्तावलीसहितायाः मनुस्मृतेः, याज्ञवल्क्य-विज्ञानेश्वर-मिताक्षरा-टीका सहितायाः याज्ञवल्क्यस्मृतिग्रन्थाः एवं धर्मशास्त्रविषया समाविष्टाः सन्ति ।

धरति लोकान्, ध्रियते पुण्यात्मभिरिति विग्रहे धृधातोः औणादिकमन्त्रत्यये धर्मशब्दो निष्पद्यते । न्यायः, स्वभावः, आचारः, क्रतु इत्यादयोऽस्य पर्यायाः कोशादौ दृश्यन्ते । तत्र अलौकिकश्रेयः साधनत्वेन च विहितक्रियात्वं विहितत्वं वा धर्मत्वमिति स्फुटं प्रतीयते । अतः वर्णधर्मआश्रमधर्मो, वर्णाश्रमधर्मो, गुणधर्मो, निमित्तधर्मः, साधारणधर्मश्चेति षड्विधस्मार्तधर्मविषयो धर्मः इति ज्ञायते । एतद् गुणविशिष्टधर्मप्रतिपादकं शास्त्रमेव धर्मशास्त्रं कथ्यते । आचारव्यवहारप्रायश्चित्तरूपस्तम्भत्रयविवेचनरहितधर्मो दुर्ज्ञेय इति विचार्य सर्वमानवप्राण्युद्दिधीर्षया स्मृतयः काले काले स्मृतिकारैः प्रणीताः सन्ति । तत्र तासु स्मृतिषु मिथिलाभिजनेन महर्षिणा याज्ञवल्क्येन प्रणीता याज्ञवल्क्यस्मृतिः चिरं प्रख्याता वर्तते एव । ग्रन्थेऽस्मिन् आचारव्यवहारप्रायश्चित्तभेदेन त्रयोऽध्यायाः विद्यन्ते । तत्र आचारः परमो धर्मः इति मनूक्तत्वात् विषयस्यास्य कृते निर्धारितोद्देश्यपूरणाय एवासौ लेखसारोपस्थापितः अस्ति ।

शब्दकुञ्जी धारणम्, प्रमाणम्, सदाचारः, सुकृतम्, शिष्टाचारः, श्रेयः ।

विषयपरिचयः

धर्मस्य मूलं वेदो मन्यते । मानवानां कर्तव्याकर्तव्यादिधर्माधर्मनिरूपणार्थं महर्षिभिर्वेदस्य उपदिष्ट मार्गेणैव धर्मशास्त्राणां ग्रन्थरचना विहिता । तत्र ब्राह्मणादीनां चतुर्णां वर्णानां जन्मकालाद् आरभ्य अन्त्येष्टिकालपर्यन्तानां विविधानां धर्माणां विस्तृतं वर्णनमुपलभ्यते । सनातन धर्मे एव धर्मशास्त्रस्य विशेषतो शिष्टाचारस्य, आचारस्य च ज्ञानार्जनाय

धर्मस्वरूपविमर्शः

महत्त्वमधिकमस्ति । अतः सत्यं वद । धर्मं चर । धर्मान् प्रमदितव्यम् । सनातनवैदिकधर्मे मानवानां संरक्षणार्थं तथा सर्वजनहिताय सर्वजनसुखाय च सर्वेषु वाङ्मयेषु सर्वाधिकं महत्त्वदायकं निमार्णं धर्ममेव मन्यते । मानवविकासस्य प्रारम्भे मानवा अपि पशुवत् व्यवहारं कुर्वन्ति स्म । मनस्सौन्दर्यज्ञानस्य प्रादुर्भावेन ते प्राणिषु पृथक् वैशिष्ट्ययुताः सञ्जाताः । अस्य मूलकारणं धर्म एव इति प्रमाणीक्रियते ।

समस्या

धर्म एवं धर्मशास्त्र इति शीर्षकोपरि लिखितेऽस्मिन् लेखे विविधाः समस्याः सन्ति । तासु काश्चन समस्याः निम्नलिखिताः सन्ति ।

क) किन्नाम धर्म ?

ख) किन्तत्स्वरूपम् ?

ग) किन्नाम धर्मशास्त्रम् ?

धर्म एवं धर्मशास्त्रस्य मुख्यत्वम् कथं सिद्ध्यति ? इत्यादिजिज्ञासाः समस्यारूपेण समुद्भवन्ति । तेषु धर्मस्य धर्मशास्त्रस्य मुख्यत्वविवेचनं चात्र शोधलेखने उद्देश्यरूपेण स्थापितम् अस्ति ।

उद्देश्यम्

अस्य लेखपत्रस्योद्देश्यं धर्मशास्त्रस्य सम्यक् रूपेणाध्ययनं कृत्वा तत्रोक्तानां समस्यानां यथासम्भवं समाधानं कर्तुमेवास्य शोधपत्रस्योद्देश्यमस्ति । तेन निम्नाङ्कितानिशोधोद्देश्यानि प्रमुखरूपेण समायान्ति । यथा—

क) मानवजीवने धर्मस्यावश्यकता समीक्षणम्,

ख) धर्मस्यस्वरूपं समीक्षणम्,

ग) धर्मशास्त्रस्यसमीक्षणम्,

उपर्युक्तविषयाणामध्ययनं कृत्वा समुचितनिष्कर्षस्यप्रकाशनमेवास्य शोधकार्यस्योद्देश्यमस्ति ।

विधिः

शोधसामाग्रीसङ्कलनविधौ प्रचलितानां विधीनामत्र समुपयोगः कृतो वर्तते । तेषु प्रामुख्येन पुस्तकालयविधिरेवात्र सामग्रीसङ्कलने प्रयुक्तः । तत्र चास्मिन् लेखे धर्मशास्त्रविषयप्रतिपादकाः संस्कृतमूलग्रन्थाः प्राथमिकसामग्रीत्वेन गृहीताः सन्ति ।

सीमाङ्कनम्

धर्म एवं धर्मशास्त्रस्योत्पत्तिनिरूपणपूर्वकं धर्मस्य परिभाषाज्ञानविषये विशदः व्याख्याप्रदर्शनं चास्य अनुसन्धान-कार्यस्य क्षेत्रमस्ति । शास्त्रानुसारेण बह्वंशाः मतमनुसृत्य सङ्क्षेपेण धर्म एवं धर्मशास्त्रविषये व्याख्यानं तद्वेदनिरूपणत्वात् चास्य लेखस्य सीमा वर्तते ।

धर्मस्वरूपविमर्शः

धर्मस्वरूपम्

धर्मः शब्दः धृञ् धारणे उत वा धृधातोः ध्रियते लोकोऽनेनेति धरति लोकं वा, धृधातोः मन् प्रत्यये कृते धर्म शब्दः निष्पन्नो भवति । अस्यार्थः धारणार्थः, पालनपोषण-धार्मिकसंस्कार-आचारव्यवहाकर्म इति अवगम्यते । छान्दोग्योपनिषदि धर्मशब्दस्य प्रथमं यज्ञाध्ययनं, दानं गृहस्थधर्मं, द्वितीयं तपः तृतीयं ब्रह्मचर्यधर्मं उल्लिखितम् । यथा- त्रिधा धर्मस्कन्धः यज्ञोऽध्ययनं दानमिति । प्रथमस्तपः एकः, द्वितीयो ब्रह्मचारी आचार्यकुले वसन् सर्व एत पुण्यलोकाः भवन्ति, ब्रह्मसंस्थोऽमृतत्वमेति (छान्दोग्योपनिषद् २१/२३) । धर्मं करोति चेत् शान्तेः प्राप्तिर्भवति । जनकल्याणकारी भवति । इहलोके सुखी भूत्वा परलोके अपि मोक्षप्राप्तिर्भवति । याज्ञवल्क्यस्मृतौ – धर्मशब्दः षड्विधस्मार्तधर्मविषयः । तद्यथा- वर्णधर्मः आश्रमधर्मः वर्णाश्रमधर्मः गुणधर्मः निमित्तधर्मः साधारणधर्मश्चेति । तत्र यद्यपि धर्मार्थकाममोक्षाः शास्त्रेणानेन प्रतिपाद्यन्ते, तथापि धर्मस्य प्रधानग्रहणम् । यतो जपतपस्तीर्थयात्रादिना धर्मनिष्पत्तिः (याज्ञवल्क्यस्मृतिः पृष्ठ सं १२) शब्दकल्पद्रुमे धर्मः धर्मशब्देन (धरति लोकान् ध्रियते पुण्यात्मभिरिति वा । धृ “अतस्तुहुसु इति उणादि सूत्रेण मन् प्रत्ययः । यथा च मनुः-

एक एवं सुहृद्धर्मो निधनेऽप्यनुयातियः ।

शरीरेण समं नाशं सर्वमन्यतु गच्छति ॥ (मनुस्मृतिः १७/८)

तत्पर्यायः पुण्यम्, श्रेयः, सुकृतम्, वृषः इत्यमरः । यथा-

यथा प्रवर्ग्यं धर्माख्यं यथावत् द्विजसत्तमाः ।

चक्रुस्ते विधिवद्राजंस्तथैवाभिषवं द्विजाः ॥ (महाभारतम् १४/८८/२१)

अहिंसा उपनिषत् इति मेदिनी ।

यथा योगसारे :-

प्राणयामस्तथा ध्यानं प्रत्याहारोऽथ धारणा

स्मरणञ्चैव योगेऽस्मिन् पञ्च धर्माः प्रकीर्तिताः ॥ (योगसारः ३/५५)

विशेषतो धर्मशब्देन सदाचारः आचारः व्यवहारः अहिंसा धार्मिककृत्य-शुभकर्माणि एवं परलोकसाधकनिमित्तपुण्यकर्माणि च धर्मशब्देन अवगम्यन्ते ।

धर्मलक्षणम्

प्रकृष्टपरमात्मज्ञानरूपधर्मज्ञानाय जगत्कारणं ब्रह्म प्रतिपाद्य अधुना ब्रह्मज्ञानाङ्गभूतं संस्कारादिरूपं धर्मं प्रतिपादयिषुः धर्मसामान्यलक्षणं ज्ञापयते । अहिंसा परमो धर्मः । परोपकारः पुण्याय पापाय परपीडनम् । धारणाद् धर्ममित्याहुः धर्मो धारयते प्रजाः । इत्यादि वाक्यांशाः धर्मस्य प्रमुखलक्षणानि स्पष्टं प्रकाशयन्ति । अस्य प्रमाणपुष्टिः अधोनिर्दिष्ट श्लोकानुसारेण भवति ।

विद्वद्भिः सेवितः सद्भिः नित्यमद्वेषरागिभिः ।

हृदयेनाभ्यनुज्ञातो यो धर्मः तन्निबोधत ॥ (मनस्मृतिः २/१)

विद्वद्भिः ज्ञात इति प्रत्युत्पन्नस्य विशेषणम् । वेदादेव परिज्ञातो धर्म इत्युक्तवान् वृद्धमनुः । हृदयेनाभिमुख्येन ज्ञात इत्यपि

धर्मस्वरूपविमर्शः

निर्दिशन्श्रेयः साधनमित्याह तत्र ह्यभिमुखं मनः । वेदप्रमाणकः श्रेयः साधनं धर्म इत्यतः । मनूक्तमेवधर्मलक्षणं मुनयः प्राणिन्युः । अतः एव हारीत-अनुसारेण यथा :- “अथातो धर्मं व्याख्यास्यामः । श्रुतिप्रमाणको धर्मः (मनुः, पृ. ११६)” इति ।

भविष्यपुराणे च-

धर्मः श्रेयः समुद्दिष्टं श्रेयोऽभ्युदयलक्षणम् ।

स तु षड्विधः प्रोक्तो वेदमूलः सनातनः ॥

अस्य सम्यगनुष्ठानात् स्वर्गो मोक्षः च जायते ।

इह लोके सुखैश्वर्यमतुलं च खगाधिप ॥ (भविष्यपुराणम् २/१३-१४)

जैमिनिरपीदं धर्मलक्षणमसूत्रयत् :- चोदनालक्षणार्थो धर्मः । (जै.ध.मी.सू.१.१.२)

वैशेषिकसूत्रानुसारेण यथा:- यतोदयनिश्रेयससिद्धिः स धर्मः । (वैशेषिकसूत्रम् १.१.२)

महाभारतशास्त्रानुसारेण-

वेदोक्तः परमो धर्मः स्मृतिशास्त्रगतोपरः ।

शिष्टाचारोऽपरः प्रोक्तः त्रयो धर्माः सनातनाः ॥ (महाभारत, अनुशासन पर्व १४१.६५)

एवं प्रकारेण देवीभागवतानुसारेण धर्मसम्बन्धिनां प्रमाणपुष्टिश्लोकः यथा-

श्रुतिस्मृतिभ्यां कथितं यत् स धर्मः प्रकीर्तितः ।

अन्यशास्त्रेण यः प्रोक्तो धर्माभासः स उच्यते ॥ (देवीभागवत ७.३९.१५)

एवं प्रकारेण श्रीमद्भागवतमहापुराणानुसारेण धर्म सम्बन्धिनां प्रमाणपुष्टिश्लोका प्रस्तूयन्ते ।

वेदप्रणिहितो धर्मो ह्यधर्मः तद्विपर्ययः ।

वेदो नारायणः साक्षात् स्वयम्भूरिति शुश्रुम ॥ (श्रीमद्भागवत ६.१.४०)

एवं प्रकारेण श्रीस्कन्दपुराणानुसारेण धर्मसम्बन्धिप्रमाणपुष्टिश्लोकः अधोनिर्दिष्टः प्रस्तूयते ।

श्रुतिस्मृतिपुराणेषु प्रोक्तो धर्मः सनातनः ।

वर्णाश्रमस्वरूपेण निषेव्यः सर्वदा जनैः ॥ (स्कन्दपुराण, ब्राह्मखण्ड ३.११.१७)

धर्मप्रमाणम्

मूलतः धर्मस्य प्रमाणं वेदः अस्ति इत्यस्मिन् विषये न कस्याऽपि मतान्तरम् । वेदविहितानि यानि कर्माणि अस्माकं समाजे प्रचलितानि सन्ति तेषां प्रमाणं वेद एव इति । ऋग्यजुसामाथर्वणलक्षणः सर्वोविध्यर्थवादमन्त्रात्मा धर्मो मूलं प्रमाणं वेदः । अथर्वादानामपि विध्येकवाक्यतयास्तवकत्वेन धर्मो प्रामाण्यम् इति ।

वेदोऽखिलो धर्ममूलं स्मृतिशीले च तद्विदाम् ।

आचारश्चैव साधूनामात्मनस्तुष्टिरेव च ॥ (मनुस्मृतिः २/६)

वेदोऽखिलो धर्ममूलमिति । वेदः ऋग्यजुस्सामाथर्वलक्षणः, स सर्वो विध्यर्थवादमन्त्रात्मा धर्मस्य मूलं प्रमाणम् । वेदस्य च धर्मो प्रामाण्यं यथानुभवकरणत्वरूपं न्यायसिद्धम् भवति । तेनैव यः कश्चित्कस्यचिद् ब्राह्मणादेर्मनुना धर्मोक्तं तत्सर्वं वेदे प्रतिपादितम् । यस्मात्सर्वज्ञोऽसौ मनुना सर्वज्ञतया चोत्सन्नविप्रकीर्णपठ्यमानवेदार्थं सम्यक् ज्ञात्वा लोकहिताय निबद्धवान् ।

धर्मस्वरूपविमर्शः

यः कश्चित् कस्यचिद् धर्मो मनुना परिकीर्तितः ।

स सर्वोऽभिहितो वेदे सर्वज्ञानमयो हि सः ॥ (मनुस्मृतिः २/७)

विशेषतः श्रुत्युल्लिखितधर्मानुसारं नर आचरति सः इह लोके धार्मिकत्वेनानुषङ्गिकीं कीर्तिं परलोके च धर्मफलरूपम् उत्कृष्टस्वर्गापवर्गादिसुखं प्राप्नोति । अनेन वास्तवगुणकथनेन श्रुतिस्मृत्युदितं धर्ममनुतिष्ठेदिति विधिः कल्प्यते । यथा-

श्रुतिस्मृत्युदितं धर्ममनुतिष्ठन्हि मानवः ।

इह कीर्तिमवाप्नोति प्रेत्यचानुत्तमं सुखम् ॥ (मनुस्मृतिः २/९)

वेदो हि धर्मस्य मूलप्रमाणं क्वचित् तु स्मृत्यानुमितप्रमाणं एवं चतुर्विधधर्मप्रमाणसम्बन्धिनां मनुना उल्लिखिता तेषां वेदः, स्मृतिः, सदाचारः, शिष्टाचारः, स्वस्य च आत्मनः सन्तुष्टि एव धर्मे प्रमाणम् इति यथा-

वेदः स्मृतिः सदाचारः स्वस्य च प्रियमात्मनः ।

एतच्चतुर्विधं प्राहुः साक्षाद्धर्मस्य लक्षणम् ॥ (मनुस्मृतिः २/१२)

धर्मस्य वेदमूलकता

वेदान्त्येषां वेदमूलत्वेन प्रामाण्येऽभिहितेऽपि मनुस्मृतेः सर्वोत्कर्षज्ञापनाय विशेषेण वेदमूलतामाह । तत्र श्लोकः यथा-

यः कश्चित् कस्यचिद् धर्मो मनुना परिकीर्तितः ।

स सर्वोऽभिहितो वेदे सर्वज्ञानमयो हि सः ॥ (मनुस्मृतिः २/७)

यः कश्चित् कस्यचिद् ब्राह्मणादेः मनुना धर्म उक्तः स सर्वो वेदे प्रतिपादितः स्यात् । यस्मात् सर्वज्ञो मनुः सर्वज्ञतया चोत्सन्नविप्रकीर्णपठ्यमानवेदार्थं सम्यग् ज्ञात्वा लोकहितायोपनिबद्धवान् ।

धर्मस्य हेतवः

धर्मस्य हेतवः द्विविधाः कारकहेतवः ज्ञापकहेतवश्चेति । याज्ञवल्क्यानुसारेण कारकहेतूनां यस्मिन्देशे मृगाः स्वतन्त्ररूपेण विचरन्ति तस्मिन्देशे यथा शास्त्रविहितसमये सत्पात्रस्य श्रद्धापूर्वकं गवादि यत् द्रव्यं च दीयते तत् धर्मस्य लक्षणम् इति ।

देशकाल उपायेन द्रव्यं श्रद्धासमन्वितम् ।

पात्रे प्रदीयते यत्तत्सकलं धर्मलक्षणम् ॥ (याज्ञवल्क्यस्मृतिः आचाराध्याय ६)

ज्ञापकहेतूनामिदं धर्मस्य ज्ञापकहेतु सम्बन्धिनां वेदः स्मृति धर्मशास्त्रविहितकर्म सदाचारः शिष्टव्यवहारानुष्ठानं स्वस्य च प्रियमात्मनश्च सन्तुष्टिं, प्रफुल्लितं कृत्वा सम्यक्संकल्पजातकामः कर्माणि च क्रियते तत्सकलं धर्मस्य मूललक्षणं मन्यते इति ।

श्रुतिस्तु वेदो विज्ञेयो धर्मशास्त्रं तु वै स्मृतिः ।

ते सर्वार्थेश्वमीमांसे ताभ्यां धर्मोहि निर्वभौ ॥ (मनुस्मृतिः २/१०)

श्रुतिः स्मृतिः सदाचारः स्वस्य च प्रियमात्मनः ।

सम्यक्संकल्पजः कामो धर्ममूलमिदं स्मृतम् ॥ (या०स्मृतिः आचाराध्याय ७)

सः पूर्वाचार्यैः निर्दिष्टानि धर्मलक्षणान्यपि मनुः कथयति-

वेदस्मृतिः सदाचारः स्वस्य च प्रियमात्मनः ।

धर्मस्वरूपविमर्शः

एतच्चतुर्विधं प्राहुः साक्षाद्धर्मस्य लक्षणम् ॥ (मनुस्मृतिः २.१२)
वेदो धर्मप्रमाणं स क्वचित्प्रत्यक्षः क्वचित्स्मृत्यानुमितः इत्येवं तात्पर्यं न तु प्रमाणपरिगणने । अतः एव श्रुतिस्मृत्यूदितं धर्ममित्यत्र द्वयमेवाभिहितवान् । सदाचारः शिष्टाचारः स्वस्य चात्मानप्रियमात्मतुष्टि एवं चतुर्धा धर्मप्रमाणमाह ॥

धर्माधर्मविवेकः

धर्माधर्मविवेकविषये कुल्लूकभट्टकृत-अन्वर्थमुक्तावलीसहिता मनुस्मृतिः ग्रन्थे अधोलिखितप्रमाणरूपेण श्लोकः प्राप्यते । स च-

कर्मणां च विवेकार्थं धर्माधर्मौ व्यवेचयत् ।

द्वन्द्वैरयोजयच्चैमाः सुखदुःखादिभिः प्रजाः ॥ (मनुस्मृतिः १.२६)

धर्मो यज्ञादिः, स च कर्तव्यः, अधर्मो ब्रह्मवधादिः, स न कर्तव्यः इति कर्मणां विभागाय धर्माधर्मौ व्यवेचयत् पृथक्त्वेन । धर्मस्य फलं सुखं भवति । अधर्मस्य फलं दुःखं भवति । धर्माधर्मफलभूतैः द्वन्द्वैः परस्परविरुद्धैः सुखदुःखादिभिरिमाः प्रजा योजितवान् । आदिग्रहणात् काम-क्रोध-राग-द्वेष-क्षुत्-पिपासाशोक-मोहादीनां ग्रहणं भवति ।

आचारस्य धर्मं प्राधान्यम्

आचारः परमो धर्मः श्रुत्युक्तः स्मार्त एव च ।

तस्मादस्मिन् सदा युक्तो नित्यं स्यादात्मवान् द्विजः ॥ (मनुस्मृतिः १.१०८)

मानवजीवने धर्मस्य आवश्यकता एवं उपयोगिता अधिकाधिकं वर्तते । धर्मस्य अभावे सति मानवाः, पशुसमानाः भवन्ति । समाजे स्थिरः सुखं शान्तिं नैव अनुभूयते । वैदिकसनातनधर्मः सर्वेषु प्राचीनः, प्रकृतिसम्मतः, सुदृढः, दार्शनिकाधार-शिलारूपेण ज्ञायते । शास्त्रं मुख्यरूपेण वेदः अस्ति । शास्त्रोपरि श्रद्धा न भवति चेत् तस्य धार्मिक कार्यं निष्फलो भवति, निरर्थको भवति । निरर्थको भवति चेत् तस्य सारं नैव प्राप्यते । न्यायसंस्थापनार्थं सुखशान्त्यर्थमेव च, लोके धर्मविचारस्य आवश्यकत्वमिति स्थितिः अनुभूयते । तस्मात् कारणात् धर्मपालनस्य आवश्यकता दृष्टिगोचरो भवति । युक्तो यत्नवान् आत्महितेच्छुः । सर्वस्यात्मास्तीति आत्म शब्देन आत्महितेच्छा लक्ष्यते ।

धर्मशास्त्रस्य परिचयः

वैदिकधर्मशास्त्रं शाश्वतः ज्योतिरूपेण दृश्यते । वैदिकधर्मशास्त्रेण सामान्यतया लौकिकः, व्यावहारिकः, आधिभौतिकः, आधिदैविकः एवं आध्यात्मिकः पक्षाणां विषयाणां व्यवस्थां स्वीकुर्वन्ति । धर्मशास्त्रसम्बद्धाः अनेकाः विषयाः प्रामाणिकवचनस्वरूपेण स्वीक्रियन्ते । सर्वे विषयाः शास्त्रसम्बद्धाः भवति । ते विषयाः अन्धविश्वासपूर्णं नैव भवति । अस्य धर्मशास्त्रस्य विशेषता अद्वितीयं वर्तते । शिष्यतेऽनेन इति शास्त्रं धातोः करणे त्रन्प्रत्ययो भवति । धर्मशासने मन्वादिप्रणीते धर्मप्रतिपादके ग्रन्थभेदे स्मृतिशास्त्रे तस्य कर्तारश्च हेमाद्रिप्रतखण्डे दर्शिताः यथा “ शङ्खलिखितौ स्मृतयो धर्मशास्त्राणि तेषां प्रणेताः मनु-विष्णु-यम-दक्षाङ्गिरोऽत्रि-बृहस्पत्युशन-आपस्तम्ब-वशिष्ठ-कात्यायन-पराशर-व्यास-शङ्ख-लिखित-संवर्त-गौतम-शातातप-हारीत-याज्ञवल्क्य-प्राचेतसादयः ।

धर्मस्वरूपविमर्शः

मनुर्यमो वसिष्ठोऽत्रिः दक्षोविष्णुस्तथाङ्गिराः ।

उशाना वाक्पतिर्व्यास आपस्तम्बोऽथ गौतमः ।

कात्यायनोनारदश्च याज्ञवल्क्यः पराशरः ।

संवर्तश्चैवशङ्खश्च हारीतो लिखितस्तथा ।

एतैर्यानिप्रणीतानि धर्मशास्त्राणि वै पुरा ।

तान्येवातिप्रमाणानि न हन्तव्यानि हेतुभिः ॥ (याज्ञवल्क्यस्मृतिः १/४-५)

“आदिशब्दात् वृद्धदेवल-सोम-जमदग्नि-प्रजापति-विश्वामित्र-वृद्धशातातप-पैठिनसि-पितामह-बौधायन-च्छागलेय-जाबालि-
च्यवन-मरीचि-कश्यपाः “इतिशब्दकल्पद्रुमः । तथा हि भविष्यपुराणे—

अष्टादशपुराणेषु यानि वाक्यानि पुत्रकः ।

तानालोच्य महाबाहो तथा स्मृत्यन्तरेषु च ।

मन्वादिस्मृतयोयाश्च षड्विंशत् परिकीर्तिताः ।

तासां वाक्यानि क्रमशः समालोक्य ब्रवीमि ते । (भविष्यपुराणम् २/७-८)

मन्वादिस्मृतीनां षड्विंशत्त्वमुक्तम्, तच्चान्तरोक्ताभिरेव पूर्यते । यानि पुनर्महाभारतरामायणविष्णुधर्मशिवधर्मप्रभृतीनि
गृह्यपरिशिष्टानि च तानि च स्मृत्यन्तरेषु चेत्यनेनैवोक्तानि तथा चोक्तं भविष्यपुराणे—

अष्टादशपुराणानि रामस्य चरितं तथा ।

विष्णुधर्माणिशास्त्राणि शिवधर्माश्च भारत ।

कार्ष्ण्यश्च पञ्चमोदेशे यन्महाभारतं स्मृतम् ।

सौराश्चधर्मा राजेन्द्र मानवोक्ता महीपते ।

जयेति नाम चैतेषां प्रवदन्ति मनीषिण इति ॥ (भविष्यपुराणम् २/४-५)

धर्मशास्त्रप्रवर्तकाः

अस्माकं सनातनसमाजे धर्मशास्त्रस्य महत्वपूर्णस्थानं वर्तते । प्राचीनसमयादेव धर्मशास्त्रीयमान्यतानुसारेण समाजः परिचालित
आसीत् । धर्मशास्त्रस्य व्याख्यातारः बहुधा सन्ति तेषां नामानि याज्ञवल्क्येन उद्धृताऽस्ति यथा :—

मन्वत्रिविष्णुहारीतयाज्ञवल्क्योशनोऽङ्गिराः ।

यमापस्तम्बसंवर्ताः कात्यायनबृहस्पतिः ॥

पराशरव्यासशङ्खलिखिता दक्षगौतमौ ।

शातातपो वसिष्ठश्च धर्मशास्त्रप्रयोजकाः ॥ (याज्ञवल्क्यस्मृतिः ४.५)

मनुः अत्रिः विष्णुः हारीतः याज्ञवल्क्यः उशानाः अङ्गिराः यमः आपस्तम्बः कात्यायनः बृहस्पतिः पराशरः व्यासः शङ्खः
दक्षः गौतमः शातातपः वशिष्ठः इत्येता धर्मशास्त्र प्रयोजकाः सन्ति ।

धर्मशास्त्रस्य प्रयोजनम्

सामान्यतया धर्मशास्त्रस्य प्रयोजनं शास्त्रीयज्ञानप्राप्तये तस्य प्रयोगः स्वस्य च कायिकवाचिकमानसिककर्मदोषादि विनाशार्थञ्च भवति । अतः धर्मशास्त्राध्ययनं कर्तव्यम् इति मनुः कथयतिः विशेषतः शास्त्रविज्ञैः अधिकारिभिः सह धर्मशास्त्रं सम्यक्तया अध्येतव्यम् । स्वशिष्येभ्यश्च प्रवक्तव्यम् । धर्मशास्त्राध्ययनेन अध्येता कायिकवाचिकमानसिकपवित्रतां प्राप्नोति । वस्तुतस्तु सप्तसप्त परावरान् जनान् उद्धरन्ति ते एव कृष्णस्य जगतः हितकार्यं कर्तुं पारयन्ति यथा—

विदुषा ब्राह्मणेनेदमध्येतव्यं प्रयत्नतः ।

शिष्येभ्यश्च प्रवक्तव्यं सक्यक् नान्येन केनचित् ॥

इदं शास्त्रमधीयानो ब्राह्मणः शंसितव्रतः ।

मनोवाग्देहजैर्नित्यं कर्मदोषैर्नलिप्यते ॥

पुनाति पंडक्तिं वश्याश्च सप्त सप्त परावरान् ।

पृथिवीमपि चैवेमां कृत्स्नामेकोऽपि सोऽर्हति ॥ (मनुस्मृतिः १/१०३, १०४, १०५)

तेनैव याज्ञवल्क्यमपि ये इदं धर्मशास्त्राध्ययनं निरन्तरं अनलसा भूत्वा पठन्ति अर्थात् धर्मशास्त्राध्ययनं कुर्वन्ति ते इह लोके कीर्तिं प्राप्नुवन्ति परलोकेऽपि स्वर्गमोक्षं वा प्राप्नुवन्ति । यदि धर्मशास्त्राध्यायी विद्यार्थी अस्ति चेत् सः सौकर्येणैव विद्यां प्राप्नोति धनार्थी चेत् धनैश्चर्यं प्राप्नोति दीर्घजीवनं कामोऽस्ति चेत् दीर्घजीवनं प्राप्नोति । श्रीकामोऽस्ति चेत् श्रियं प्राप्नोति यथा—

य इदं धारयिष्यन्ति धर्मशास्त्रमतन्द्रिताः ।

इह लोके यशः प्राप्य ते यास्यन्ति त्रिविष्टपम् ॥

विद्यार्थी प्राप्नुयाद्विद्यां धनकामो धनं तथा ।

आयुष्कामस्तथैवायुः श्रीकामो महतीं श्रियम् ॥

श्लोकत्रयमपि ह्यस्माद्यः श्राद्धे श्रावयिष्यति ।

पितृणां तस्य तृप्तिः स्यादक्षय्या नात्र संशयः ॥

ब्राम्हणः पात्रतां याति क्षत्रियो विजयी भवेत् ।

वैश्यश्च धान्यधनवानस्य शास्त्रस्य धारणात् ॥ (याज्ञवल्क्यस्मृतिः प्रायश्चित्ताध्याय ३२९, ३३०, ३३१, ३३२)

धर्मे श्रुतेः परमप्रमाणत्वम्

अर्थकामेष्वसक्तानां धर्मज्ञानं विधीयते ।

धर्मं जिज्ञासमानानां प्रमाणं परमं श्रुतिः ॥ (मनुस्मृतिः २.१३)

अर्थकामेष्वसक्तानामर्थकामलिप्साशून्यानां कृते धर्मोपदेशोऽयम् । ये त्वर्थकामसमीहया लोकप्रतिपत्त्यर्थं धर्ममनुतिष्ठन्ति न तेषां धर्मफलम् इत्यर्थः। धर्मं च ज्ञातुमिच्छतां प्रकृष्टं प्रमाणं श्रुतिः । प्रकर्षबोधनेन च श्रुतिस्मृतिविरोधे स्मृत्यर्थो आरणीय एव इति भावः । अत एव जाबालेन उक्तम् :-

श्रुतिस्मृतिविरोधे तु श्रुतिरेव गरीयसी ।

धर्मस्वरूपविमर्शः

अविरोधे सदा कार्यं स्मार्तं वैदिकवत् सता ॥ (जाबालिस्मृतिः १)
एवमेव भविष्यपुराणेऽप्युक्तं श्रुत्या सह विरोधे तु बाध्यते विषयं विना । एवं प्रकारेण जैमिनिना उक्तम्- 'विरोधे त्वनपेक्षं स्यादसति ह्यनुमानम् । श्रुतिविरोधे स्मृतिवाक्यमनपेक्ष्यप्रमाणं न अनादरणीयम् । असति विरोधे मूलवेदानुमानमित्यर्थः । धर्मज्ञानाय मुख्यः साधनरूपेण वेदा एव प्रमुखाः मन्यन्ते ।'

धर्मविमर्शः

'धरति विश्वम्' अस्य अवस्थायां विग्रहे सति 'धृञ्धारणे', भ्वादि उभयपदी इत्यनेन 'अर्तिस्तुसु' इत्यादि उणादि सूत्रेण 'मन्' प्रत्यये, धर्मः शब्दः निष्पन्नो भवति । सनातन धर्मानुसारेण धर्मस्य सगुणः स्वरूपः एवं दर्शयते :-
दक्षिणपार्श्वे अक्षमालाः सहितायाः, वामपार्श्वे पुस्तकः युक्ताः, सर्वाङ्गानि कुण्डलादिनि
धारणयुक्ताः, श्वेतवर्णयुक्ताः, श्वेतवस्त्रधारी, चत्वारो मुखाः, चत्वारः पादाः, चत्वारः बाहवः, एवं शरीरयुक्तस्वरूपः धर्मः कथ्यते ।

चतुर्वक्त्रश्चतुष्पादश्चतुर्बाहुः सिताम्बरः ।

सर्वाभरणवान्श्वेतो धर्मः कार्यो विज्ञानता ॥

दक्षिणे चाक्षमाला च तस्य वामे तु पुस्तकम् ॥ (विष्णुधर्मोत्तरपुराणम् ३/४२/१७)

विष्णुधर्मोत्तरहरिवंशानुसारेण धर्मस्य चत्वारः पादाः सन्ति । ते सर्वे चत्वार आश्रमेषु उद्धृताः सन्ति । ब्रह्मचर्याश्रमस्य स्वाध्यायः, गृहस्थाश्रमस्य पवित्रता, वानप्रस्थ-आश्रमस्य गौरवान्वितः तपस्या एवं संन्यासाश्रमस्य ज्ञानमिति महावाण्यामपि विचारः क्रियते ।

पादा धर्मस्य चत्वारो यैरिदं धार्यते जगत् ।

ब्रह्मचर्येण व्यक्तेन गृहस्थेन च पावनाः ॥

गुरुभावेन वाक्येन गुरुमार्गानुगामिना ।

इत्येते धर्मपादाः स्युः स्वर्गहेतोः प्रचोदिताः ॥ (विष्णुधर्मोत्तरपुराणम् २/२/३-४)

हरिवंशानुसारेण धर्मस्य पञ्च पादाः सन्ति । तेषु मध्येसत्ययुगे चत्वारपादात्मको धर्म आसीत्, एकपादात्मको अधर्मः आसीत् । त्रेता युगे तृतीयपादात्मको धर्म आसीत् । तत्र द्वितीयपादात्मको अधर्मः आसीत् । द्वापरयुगे द्वितीयपादात्मको धर्म आसीत् । तत्र तृतीयपादात्मको अधर्मः । एवं प्रकारेण कलियुगे एकपादात्मको धर्मः भवति। चतुष्पादात्मकोऽधर्मः ॥

सत्ये तत्र धर्मश्चतुष्पादो ह्यधर्मः पादविग्रहः ।

त्रेतायां द्वाभ्यामधर्मः पादाभ्यां त्रिभिर्धर्मो व्यवस्थितः ॥

द्वापरे द्वाभ्यां धर्मः स्थितः पद्भ्यामधर्मस्त्रिभिरुत्थितः ।

कलौ तत्राधर्मश्चतुष्पादः स्याद्धर्मः पादविग्रहः ॥ (हरिवंश पुराण, भविष्य पर्व, ३/२०-२२)

वैशेषिकदर्शनानुसारेण "अभ्युदयः एवं मोक्षस्य सिद्धिः यः कर्मस्य भवति स धर्म जानीम । 'यतोऽभ्युदयनिःश्रेयससिद्धिः स धर्मः (वैशेषिकदर्शनम् १/१/२)' । न्यायनुदर्शनासारेण "वेदनिर्देशितकर्मणः सम्पादनं भवति चेत् सः धर्म कथ्यते । 'विहितकर्मजन्यो धर्मः (अन्नम्भट्टः, पृ. ६०) ' । जैमिनिसूत्रानुसारेण "चोदनालक्षणोऽर्थो धर्मः" यः कोऽपि विधानं स्पष्टं भवति सः प्रमाणवाक्य लक्षणसम्बन्धीनः अर्थस्य धर्मः कथ्यते । अमरकोशानुसारेण – वेदनिर्देशितसदाचारः एवं

धर्मस्वरूपविमर्शः

यज्ञयागादिकर्म क्रियते चेत् धर्मः भवति । 'श्रुतिः स्त्री वेद आमनायस्त्रयी धर्मस्तु तद्विधिः' । याज्ञवल्क्यस्मृत्यनुसारेण देशः यस्मिन् देशे कृष्णसारमृगः स्वच्छन्दो भूत्वा चरति तस्मिन्देशे, अर्थात् हिंसात्याचार इत्यादिरहितो देशः (याज्ञवल्क्यस्मृतिः १/२) । कालः सङ्क्रान्ति, जन्माष्टमीः इत्यादिना पर्व, उत्सव सहिताः दिवसः । उपायः धर्मशास्त्रेण निर्दिष्टकर्मसम्पादनविधिः । द्रव्यम् अन्यजनानां बाधावरोधरहितेन प्राप्तं धनं, प्रेमः, सद्भावः, श्रद्धा सहितेन कृतं दानं, दानं ग्रहणं वा इत्यवस्थायां धर्मस्य लक्षणं स्पष्टं भवति । एवं स्व-आत्मसन्निष्टिकर्म, प्रियकर्म, शास्त्रसंबद्धकर्म इति उल्लेखितं वर्तते ।

देशे काल उपायेन द्रव्यं श्रद्धासमन्वितम् ।

पात्रे प्रदीयते यत्तत्सकलं धर्मलक्षणम् ॥

श्रुतिः स्मृतिः सदाचारः स्वस्य च प्रियमात्मनः ।

सम्यक्सङ्कल्पजः कामो धर्ममूलमिदं स्मृतम् ॥ (याज्ञवल्क्यस्मृतिः आचाराध्यायः ६/७)

राजा रन्तिदेवेन राज्यं, स्वर्गं, मोक्षं च नैव स्वीकृता दुःखीजनानां, दुःखशान्तिहेतोः स्वात्मप्रियधर्मः स्वीकृतः ।

न त्वहं कामये राज्यं न स्वर्गं नपुनर्भवम् ॥

कामये दुःखतप्तानां प्राणिनामर्तिनाशनम् ॥ (श्रीमद्भागवतमहापुराणम् ९/२१/१२)

शास्त्रसंबद्धं कर्म ये कुर्वन्ति ते धर्मकर्तारः भवन्ति । उक्तं हि यथा:-

न प्रवक्ष्यामि पुरुषं भ्रातककनन्यांश्च पार्थिवान् ॥

स्थितो निदेशे ज्ञातीनां योक्ष्ये तत् समुदाहरन् ॥ (महाभारत उद्योग पर्व ३/१७)

विष्णुधर्मोत्तरानुसारेण धर्मलक्षणम् एवं वर्तते-

हिंसा त्यागस्तथा सत्यं तीर्थानुसरणं शुभम् ।

स्वाध्यायसेवा साधूनां सहवासः सुरार्चनम् ॥

गुरुणां चैव शुश्रूषा ब्राह्मणानां च पूजनम् ।

इन्द्रियाणां जयश्चैव ब्रह्मचर्यममत्सरम् ॥

गङ्गास्नानं हरिहराभ्यर्चनं स्वात्मचिन्तनम् ।

ध्यानं नारायणस्यैतत् संक्षेपाद्धर्मलक्षणम् ॥ (विष्णुधर्मोत्तरपुराणम् २/२५/६-८)

मनुस्मृत्यनुसारेण धर्म एवं लक्षितः-

धारणाद्धर्म इत्याहुर्धर्मो धारयते प्रजाः ।

विज्ञानेश्वरमतेन धर्मः षड्विधः । तद्यथा- वर्णधर्मः, आश्रमधर्मो, वर्णाश्रमधर्मो, गुणधर्मो, निमित्तधर्मः, साधारणधर्मश्चेति । तत्र 'वर्णधर्मो - ब्राह्मणो नित्यं मद्यं वर्जयेदित्यादिः । 'आश्रमधर्मो - 'अग्नीन्धनभैक्षचर्यादिः ।' 'वर्णाश्रमधर्मः - 'पालाशो दण्डो ब्राह्मणस्येत्येवमादिः' । 'गुणधर्मः'- 'शास्त्रीयाभिषेकादिगुणयुक्तस्य राज्ञः प्रजापालनादिः' । 'निमित्तधर्मो' - 'विहिताकरणप्रतिषिद्धसेवननिमित्तं प्रायश्चित्तम्' । 'साधारणधर्मः' - 'साधारणधर्मोऽहिंसादिः ।' न हिंस्यात्सर्वा भूतानी त्याचाण्डालं साधारणो धर्मः ॥ (याज्ञवल्क्यस्मृतिः भूमिका, पृ. ११) ।

निष्कर्षः

पौरस्त्यवाङ्मये धर्मशास्त्रस्य स्थानं विशिष्टतमं वर्तते । आलेखेऽस्मिन् धर्म एव धर्मशास्त्रत्वं धर्मसामान्यलक्षणमिति विचार्य तस्य विमर्शत्वे सति धर्म एवं धर्मशास्त्रस्य आवश्यकत्वमित्यपि विवेचितम् । ततो गुणदोषभिन्नत्वे सति अस्य अपरिहार्यता एवं धर्मः, धर्मशास्त्रस्य अभावे सति किम् भवति ? अस्य कर्मत्वमित्यपि धर्मलक्षणं सम्यक् प्रकारेण विवेचितम् । मानवीयजीवनस्य यथार्थचित्रणेनास्य धर्मशास्त्रानि पाठकजनानां, अनुयायिनानां कृते प्रियतमानि सन्ति । वेदानां रक्षार्थं यज्ञसम्पादनार्थं धर्मशास्त्रमध्येयम् । अर्थात् धर्मशास्त्रं अध्ययेनेन वेदरक्षापि भविष्यति, मानवजीवनस्य सारमपि प्राप्यते । पौरस्त्यवाङ्मये आर्षसंप्रदायानुमताविद्या विद्यास्थानमितिपदेनाप्यभिधीयत इति प्रसिद्धम् । तानि च विद्यास्थानानि अङ्गानि वेदाश्चत्वारो मीमांसान्यायविस्तरः । पुराणं धर्मशास्त्रं च विद्या ह्येताश्चतुर्दश ॥ (महाभारतम् १.६६.७) इति प्रसिद्धानि चतुर्दशसंख्यकानि विद्यास्थानानि ऋषिभिः परिगणितानि । अतः धर्मशास्त्राध्ययनं विना विद्यासिद्धिः नैव भवति । आचारो विषयस्य साङ्गोपाङ्गस्वरूपेण प्रतिपादनं यः शास्त्रः करोति तस्य नामः धर्मशास्त्रः इति। धर्मशास्त्रेषु धर्मो द्विविध कथितः । वैदिक धर्मः स्मार्तधर्मश्चेति । वैदिकधर्मत्वे बहुदेववादी यज्ञ एव प्रधानधर्मः आसीदिति वेदविदो वदन्ति । यज्ञसंस्था तेषां धर्मस्याविभाज्यमङ्गमिति मन्यते । यत्र वैदिकमन्त्राणां प्रयोगेणैव यज्ञसम्पादनं विधीयते । स्मार्तधर्मो षड्विधो निगदितः । ते च यथा :- वर्णधर्मः, आश्रमधर्मः, वर्णाश्रमधर्मः, गुणधर्मः, निमित्तधर्मः, साधारणधर्मश्चेति । अतः एतद् गुणविशिष्टधर्मप्रतिपादकं शास्त्रमेव धर्मशास्त्रम् ।

सन्दर्भग्रन्थसूची

- आपस्तम्बधर्मसूत्रम्, (ई. १९६९) वाराणसी : चौखम्बा संस्कृत सीरीज आफिस, १ ।
 उपाध्याय काशीनाथ, धर्मसिन्धुः, (ई. २००५ फरवरी), बम्बई : खेमराज श्रीकृष्णदास प्रकाशन ।
 कमलाकरभट्टकृते निर्णयसिन्धौ, (२००१) नारायण राम आचार्य काव्यतीर्थ इत्यनेन निरपव्यादिभिरलंकार संस्कृत,
 वाराणसी : चौखम्बा विद्याभवन ।
 गौतमधर्मसूत्राणि, (२०२३), वाराणसी : चौखम्बा संस्कृतसिरीज आफिस ।
 चूडोपनयन विधिः, (२०४८), वाराणसी : बम्बई पुस्तकल भवन, कचौडी गली ।
 दैवज्ञवाचस्पति श्रीवासुदेवः, (१९८३), पराशरस्मृति, वाराणसी : चौखम्बा अमरभारती प्रकाशन ।
 दैवज्ञनारायण, (ई. २०००), मुहूर्तचिन्तामणि, पीयूषधारा व्याख्या, वाराणसी : चौखम्बा सुरभारती प्रकाशन ।
 दैवज्ञनारायण, (२००९), मुहूर्तमार्तण्डः वाराणसी : चौखम्बा विद्याभवन ।
 पराशरस्मृति माधवचार्यकृता पराशरमाधवीय संहिता, (२०२३), वाराणसी : चौखम्बा संस्कृत सिरीज आफिस ।
 पारष्करगृह्यसूत्रम्, मुम्बई : गुजरातीमुद्रणालयाधिपति ।
 बृहदारण्यकोपनिषद् (सं २०२९), (सानुवाद शाङ्करभाष्यहितः), गोरखपुर : गीताप्रेस ।
 भट्टकुल्लुक, (ई. १९८३), मनुस्मृतिः वाराणसी : मोतिलाल बनारसीदास ।
 श्रीमद्भागवद्गीता (२०६६), गोरखपुर : गीताप्रेस ।
 श्री माधवचार्य, (१९८३) जैमिनीयन्यायमाला स्वामीशैलाभिजनः एवाभिनाथार्यः वम्बई ।

धर्मस्वरूपविमर्शः

श्रीमहर्षि वौधायन (२०४७), वाराणसी : चौखम्बा संस्कृत संस्थान ।

श्रीमहर्षि याज्ञवल्क्य, याज्ञवल्क्यस्मृतिः, विज्ञानेश्वरमिताक्षराव्यख्या: दिल्ली : चौखम्बा संस्कृत प्रतिष्ठान ।

पन्थी, डा. लक्ष्मीकान्त, हिन्दुसंस्कार परिचय र विमर्श, काठमाण्डौ : रत्नपुस्तक भण्डार ।

महाभारत (सन् १९५१), गोरखपुर: गीताप्रेस ।